

ఇచ్చాపురపు
జగన్నాథరావు

క్రాంతిచిహ్న గోపాలం

“రాణీ! ఓ రాణీ!”
 విలివి, దేబిల్ మీడి పుస్తకాలూ,
 కాగితాలూ వెతకడంలో మళ్లా నిమగ్నమై
 పోయాడు గోపాలం.
 రెండునిమిషాలైనా ఆమె రాలేదు.
 మళ్ళీ పిలిచాడు గోపాలం... మరి
 కొంచెం గట్టిగా.
 ఈసారి జవాబు రాలేదు. కాని
 కొంచెంసేపట్లో రమామణి వచ్చింది.
 అతన్ని చూడనట్టే గదిలోనుంచి వీధి
 గుమ్మండాకా వెళ్లి మళ్ళీ లోపలికి
 పోతే, “ఏం, విలుపు వినపడలేదా?”
 అన్నాడు గోపాలం.
 “నన్ను పిలిచేరా?”

“మరి? గొంతు చించుకునేలాగ...”
 “ఓ ఆదా! పేకాటలో పడ్డారేమో,
 ఆనూ, రాజూ చేతిలో ఉంటే మాడో
 ముక్కని పిలుస్తున్నారేమోనను
 కున్నాను...” అంది కొంచెం ఉక్రోశంతో
 రమామణి.
 ఎందుకనో, అతను రాణీ అని పిలిస్తే
 ఆమెకి ఒళ్లుమంట - దానిక్కారణం ఆమె
 ఎప్పుడూ స్పష్టంగా చెప్పలేదు... అది
 అడిగేందుకు తగిన సమయం రానూలేదు.
 ప్రస్తుతం అలాటి సమయం కానూకాదు.
 కాని, అతనికి ఊరుకోవాలనీ లేదు.
 “అవును! అవతల ఆఫీసుకి టైమవు
 తోందిగా! నేను రమ్మీ నాతోనూ, నా

ఆత్మతోనూ, నా ప్రతిబింబంతోనూ,
 వేసు కూర్చుంటాను.... నీకు
 ఇమేజినేషన్ ఎక్కువైపోతూంది..
 ర..ర.. రమామణిగారూ!” అన్నాడు
 గోపాలం.
 రమామణి-రమకి కొంచెం కోపం
 వచ్చింది.
 “గో...గో...గో...” అని మొదలెట్టి
 “పాలంగా-హూ” అనే లోపున ఆమెని
 నవ్వు మింగేసింది. తెచ్చిపెట్టుకున్న
 గాంభీర్యం అందులో కరిగిపోయింది.
 “వెడతాను... వెడతాను. నాకూ
 టైమవుతోంది...”
 “ఇవిగో తాళాలు-మరిచే పోయారు.”

ఇచ్చి... “నువ్వెక్కడికో వెడతావని మరిచేపోయాను—” అన్నాడు గోపాలం తాళాలు జేబులో వేసుకుంటూ.

“అందుకేనా పిల్చారు?”

“అబ్బే! ... మొన్న ఓ ఉత్తరం-కవరు - ఇక్కడెక్కడో పెట్టెను...”

“పెడితే?”

“కనబడలేదు!”

“బాగుంది! ఎప్పుడో వచ్చిన ఏదో ఉత్తరం ఎక్కడో పెడితే నాకేం తెలుస్తుంది?”

“మరి?”

“‘కనబడటలేదు’ అని, ప్రకటన వేయించండి.”

“ధన్యవాదాలు...” అని టైముచూసి, త్వరగా వెళ్లి కారులో వెళ్లిపోయాడు గోపాలం.

రమ ఓసారి నవ్వుకుని, తలుపులు వేసుకుంది. ఈ ఆరునిమిషాల్లోనూ అతను ఆఫీసుకి చేరుకుంటాడు. పది నిమిషాలు ముందుగా బయలుదేరాలని అతనికి రోజూ అనిపించినా, ఆ టైముకి రోజూ ఏదో చిన్న గాలివాన... ఇలాగే. ఆమె ఒకసారి డేబిల్ మీద చిందర వందరగా పడిఉన్న కాగితాలూ, పుస్తకాలూ అందంగా మళ్ళీ అమర్చిపెట్టి వాటిక్రింద బోర్లాపడిఉన్న ఫోటో ఫ్రేములో ఉన్న గోపాలాన్ని ఆప్యాయంగా యధాస్థానంలో నిలబెట్టి లోపలికి వెళ్లిపోయింది.

అది ఆమెకి సుమారుగా దినచర్య. తనని వాదిలి త్వరగాపోలేడు గోపాలం.

ఆమాట అతనికి తెలుసును. కానీ అంగీకరించడు - ఆఫీసు చేరగానే ముందరగా ఒకసారి వాలెట్ తీసి, రమ ఫోటో చూసి, చిరునవ్వుతో, ‘పిచ్చిపిల్ల!’ అనుకుని, వాలెట్ ముడిచి జాగ్రత్తగా డ్రాయర్ లోపెట్టి, డాక్ చూసుకోవడం సాగిస్తాడు.

అది అతని దినచర్య.

యువ దీపావళి ప్రత్యేక సంచిక

ఇవాళా అంతే...

పదినిముషాల్లో డాక్ చూసి అవసరమైన ఆజ్ఞలు జారీచేసి, ఒక ఫోల్డరు తీసి స్టడీలో మునిగిపోయాడు గోపాలం. మళ్ళీ తలఎత్తేసరికి మేరీ నిలబడి ఉంది.

“ఏమిటి?” అన్నట్టు చూశాడు.

“ఢెలిగ్రామ్... మీ వ్రెండునించి..”

గోపాలం ఆత్రతతో అందుకుని, ఢెలిగ్రామ్ చదివేడు - మెయిల్లో రాజశేఖరం వస్తున్నాడు - కలుసుకోవాలి... అరే! అనుకున్నాడు.

రాజశేఖరానికి క్రిందటివారమే పెళ్ళి అయింది - గ్రీటింగ్స్ పంపి ఊరుకున్నాడు... ఎలా వెడతాడు? తను ఒక్కరోజు వెళ్ళినా ఈ బ్రాంచిలో పని జరగదు... వాడేమో చివరి నిమిషంలో శుభలేఖ పంపి ఊరుకున్నాడు - కనీసం అడ్రసు ఇవ్వలేదు - ఇంతకు ముందుది పోయింది.

“మెయిలు రైట్ టైమ్... మీరు పది నిమిషాల్లో బయలుదేరాలి...”

“థాంక్స్... ఒక బుకే తెప్పించడం అవుతుందా?”

“ఘ్యూర్!...”

ఒక చిరునవ్వు విసిరి వెళ్ళిపోయింది.

ఆమె చాలా అందగతై... ఆ మాట రమ చెప్పిందే! తన పెళ్ళిఅయి తానూ రమా వచ్చేటప్పుడు రిసీప్ చేసుకునేందుకు వచ్చిన ఆఫీసందరిలోనూ ముందర మేరీయే పలకరించింది రమని... సంవత్సరం కావస్తున్నా ఆక్షణంలో రమ ఏమనుకుంటుందోననన ఆత్రత ఇప్పటికీ అతనికి జ్ఞాపకం ఉంది. అందమైన సెక్రటరీలంటే అందరు భార్యలకీ అనుమానమేనని అతనికి తెలుసును.

పదిహేనురోజుల తరవాత సందర్భం ఏమీలేకుండానే, “మేరీ చాలా అందగతై కాదా?” అంది రమ.

అతను ఆమె కళ్ళలోకి చూశాడు... మాటల్లో ధ్వనించని భావం ఏదో ఆమె

చూపుల్లో కనిపిస్తుందనుకున్నాడు. కాని, అలాటిదేమీ లేదు.

“అవును-అంతకన్నా ఎవీషియంటు.”

“అందంకూడా ఒక ఎవీషియన్సీయే!” అంది రమ.

“నీ ఇంగ్లీషు విట్ నా మీద ప్రయోగించకు-మరేదైనా నాకర్థమయేది ప్రయోగించు” అన్నాడు అప్పటికి ఆ సంభాషణ మారుతోన్నందుకు తేలికపడుతూ. సాక్ష్యం ఏమీలేకపోయినా, రమ అంత రాంతరాల్లో ఏదో చీకటితెర ఎక్కడో ఉండకపోదని అతనికి బలంగా నమ్మకం కలిగింది. లేకపోతే ఆమె మాటలకి అర్థం ఏమిటి?

ఆ తరవాత - ఆరునెలలయింది - ఒకనాడు ఉదయమే తాను ఆఫీసుకి వస్తూనే మేరీ పెద్ద బుకే తెచ్చిఇచ్చింది. ఆశ్చర్యంగా దానికి కట్టిఉన్న చీటితీసి చదివేడు గోపాలం. “ప్రమ్ యువర్ ..” అని ఆపేసి, నాలుగు చుక్కలూ, ఒక యారో మార్కూ.

“ఏమిటిదంతా?” అన్నాడు ఏమీ అర్థంగాక, చిరాకుగా. మేరీ బుగ్గలు లొత్తలు కనిపించే చిరునవ్వుతో నిమిషం పాటు తనవంక తేరిపారచూస్తూ నిలబడింది. అతను మళ్ళీ ఆమెవైపు, ఆ కార్డువైపు ఎగాదిగా చూసే సరికి ఆమె బుగ్గలకి రంగు వచ్చేసింది.

అతని గుండె ఝల్లుమన్నది... మేరీ! తనని...! ఆ పరిస్థితి విషప్రాయంగా కనిపించింది. ఇలాటి పరిస్థితులంటే అతనికి భయం-ఆమెని వెంటనే ఉద్యోగం నించి తీసెయ్యాలనీ, మరో మగ సెక్రటరీని పెట్టుకోవాలనీ, రమకిదంతా ఎలా చెప్పాలనీ-తానెన్నడూ, ఊణికంగాకూడా మేరీని అనురాగదృష్టితో చూడలేదనీ అతనికి పరంపరలుగా ఎన్నో ఆలోచనలు వచ్చాయి.

మేరీ వేలితో కార్డు వెనకాల చూడమని సంజ్ఞచేసింది.

అతను కార్డువెనక చూసేసరికి
“రమ... హేపీ బర్ డే!” అని ఉంది.

అతను చాలా తికమకపడ్డాడు -
అది తన పుట్టినరోజుని అతనికి జ్ఞాపకమే లేదు! రమకు ఎలాగ జ్ఞాపకం ఉందో!

“థాంక్స్...” అన్నాడు గాభరాగా.

“నాక్కాదు... రమగారికి..” అంది.

“ఇదంతా మీ ఇద్దరి ఎత్తుగడాను... నేను మరిచేపోయాను” అన్నాడు గోపాలం.

ఆమె జవాబివ్వకుండా అతని ఇంటి నంబరు డయల్ చేసి “జస్టెమినిట్” అని అతనికి రిసీవరిచ్చేసి తలుపువేసి వెళ్లిపోయింది.

అప్పుడు రమతో జరిగిన సంభాషణ కేంగాని, అతని ఆలోచనలు మళ్లా ‘ఆందమైన సెక్రటరీలు వర్సస్ భార్యలు - ముఖ్యంగా నూతనవధువులు’ మీదికి మళ్లైయి. రమ అలాగ ఎందుకుచేసింది? ఈ చర్యలో తనకి అందని సూక్ష్మమైన మనస్తత్వశాస్త్ర సూత్రం ఏదైనా ఉందా?

అదేమీ రమప్రవర్తనలో కనిపించ లేదు.. “ఎంతమంచిదండీ మేరీ!... నేను చెప్పగానే అలాగేనంది..” అని ఒకాచేపనిగా రమ మెచ్చుకోవడం అతనికి అర్థంకాలేదు-ఎదో అనంత్యప్రతి...

“మీరు బయలుదేరడం మంచిది...” అంది ఇంటర్ కం మీద మేరీ.

“థాంక్స్...”

అతను వెళ్లి కారులో కూర్చున్నాడు. చక్కటి ఫూలమాల, బుకే, స్వీట్స్, ఏదో మరొక పాకెట్ - పుస్తకాలలాగ ఉన్నాయి-అన్నీ సీటుమీద చక్కగా ఆమర్చి ఉన్నాయి.

కారు కదులుతుంటే మేరీ పరుగున వచ్చి, “సారీ సర్ ... ఇవేళ హాఫ్ డే- ఆఫీసు ఒంటిగంటకి కట్టెయ్యాలి- జ్ఞాపకంఉందా?” అంది.

అతను మరిచేపోయాడు

“మీరు ఇంటికి వెళ్లిపోతారా... లేక-”

“అర్జెంటు కాగితాలు-”

“ఏమీలేవు. నాలుగంటలకివచ్చి చూస్తాను. డెలెక్స్ ఏమైనాఉంటే ఫోన్ చేస్తాను-మీ వాలెట్ ఇదిగో!”

కారు కదిలింది.

గోపాలం అంత తక్కువ వ్యవధిలో మేరీ అన్ని ఏర్పాట్లలాగ చేసిందోనని ఆలోచించి, వొదిలి, సంతృప్తిపడ్డాడు- ఆమెలాటి సెక్రెటరీ దొరకడం తన అదృష్టం అనుకున్నాడు.

కాని...

అతనికి కొద్దికాలం క్రిందట జరిగిన ఒక ఉదంతం జ్ఞాపకంవచ్చింది. అదేమంత పెద్దవిషయంకాదు. కాని మేరీ సరిగా, ఆదర్శప్రాయంగా ప్రవర్తించిందో లేదో అతనికి తెలీదు.

హెడాఫీసునించి అప్పుడొక ఉత్తరం వచ్చింది-ఎదోపనిమీద గోపాలాన్ని కాంటినెంట్ పంపేందుకు సూచనచేస్తూ. ఆయిదారు వారాలపని. అతని అంగీకారం అడిగారు.

ఒంటరిగా అలాగ పోవడం అతని కిష్టంలేదు-వెడితే రమతో వెళ్లాలి. లేకపోతే, తప్పనిసరికాదు కనుక మానెయ్యాలి. ఇద్దరూ వెడితే అదనపుఖర్చుభరించగలనా అని ఆలోచించాడు. టికెట్ ఎంతో మేరీ ద్వారా తెలుసుకుని, ఆ ప్రయత్నంనించి విరమించాడు.

ఆ సాయంత్రం ఏదో మాటల సందర్భంలో రమ, నోరుజారి నట్టుగా అతని కాంటినెంట్ డ్రిప్ మాటతెచ్చింది- తనకి మేరీకే మాత్రం తెలుసునని అనుకున్న గోపాలం కొంచెం ఆశ్చర్యంగా “ఆ సంగతి నీ కెలాగ తెలుసును?” అన్నాడు.

రమ నవ్వుతూ, “ఎలాగైతేనేం? నిజమేకదా, మరొకసారి నన్ను తీసుకుని పోవచ్చును. మీరు వెళ్లిరండి!” అంది.

“కుదరదు.. నాకలాగ వెళ్లాలనిలేదు” అన్నాడు గోపాలం.

“మీరు వినోదానికి పోవడంలేదుకదా! వ్యాపారంమీదని నామాటవినండి” అంది రమ.

“వీల్లేదు... అసలు వెళ్లనని రాశాను.”

“ఇంకా మీరు సంతకం చెయ్యలేదుగా!” అంది రమ.

అతనికి చాలా ఆశ్చర్యంవేసింది. మేరీయే ఈ విషయం సవివరంగా రమకి చెప్పిందని ఇంక అతనికి ఏ అనుమానమూ మిగలలేదు. మేరీమీద రమకి ఈర్ష్యకాని, అనుమానంకాని లేక పోవడమేకాదు-తనకి తెలీకుండానే వాళ్ల మధ్య ఏదో సాన్నిహిత్యం వచ్చిందన్న మాట! అనుకున్నాడు. ఇందులో సంతోషించాల్సింది ఎక్కువో, విచారించాల్సింది ఎక్కువో, అతను నిర్ధారించుకోలేక పొయ్యాడు... కాని, ఈ పరిస్థితికన్నా, సహజంగా రమ మేరీని ద్వేషించిఉంటే నయంగా ఉండిఉండును, అని అతని కనిపించింది.

మానవసహజమైన దౌర్బల్యాలకి రమ ఆతీతురాలేమీ కాదు ... పెళ్లిలోనే ఓ అమ్మాయి-రమకి దూరపు బంధువుట- ఒకటికి నాలుగుసార్లు వచ్చి అతనితో కలుగజేసుకుని మాట్లాడితే ఆమె ఆ అమ్మాయికి బుద్ధిచెప్పడం తానువిన్నాడు. ఆ తరువాత, ఏ అమ్మాయినినా మరొక సారి చూస్తే, “ఏమండీ? జాగ్రత్త! నేను చూస్తున్నాను!” అని హాస్యంగానే అన్నా, అందులో కొంత గంభీరతకూడ ధ్వనిస్తూనే ఉండేది. ఆ తరువాత క్షణాలలో తన కేమనిపించినా, ఆ చిన్న ఈర్ష్యలో అతనికి చాలా సంతృప్తి కనిపించేది.

అలాటి అసహనమే మేరీ విషయంలోనూ రమకిఉంటే చాలా నయంగా ఉండేది. అతిగా కాదుగాని, కొంచెం...

సైష్ నుముందు కారాగింది.

అతను దిగి, ప్లాట్ ఫామ్ టికెట్

యువ దీపావళి ప్రత్యేక సంచిక

కొనుక్కుని లోపలికి వెళ్ళాడు. వెనుకనే ద్రైవరు.

అప్పుడే రైలువొస్తూంది. అదికూడ మేరీ ఏర్పాటుచేసినట్టే జరిగింది:

నిమిషంలో రాజశేఖరాన్ని చూచి, కౌవుగలించుకుని, అతనికి శ్రీమతికి ఇవ్వవలసినవి ఇచ్చి, వాడిచేత పెళ్ళికి రానందుకు చీవాట్లు తిని, "ఆయనకి కుదిరితే వచ్చిఉండరా?" అనే వాడి శ్రీమతి మాటలనీ, "నీకింకా వీడిసంగతి తెలీదులే!" అనివాడి మాటల్ని యధోచితంగా సత్కరించి, మిగిలిన విషయాల్లో పడి, కూల్ డ్రింక్స్ (అవీ ద్రైవరు తెప్పించేడు) తాగి, "మరేమిట్రా?... మావూరు ఎప్పుడొస్తావు?" అని అడిగే సరికి రైలుబయలుదేరే దైవమయి పోయింది. వాగ్దానాలు జరుగకుండానే రాజశేఖరం రైలెక్కాడు. అంతకుముందే కంపార్ట్ మెంట్ లో కూర్చుని అతనికోసం ఆత్రతగా చూస్తున్న శ్రీమతి ఇటుమాడనే లేడు.

బావుంది అనుకుని, ఒక ఆర నిమిషం రైలువేపు చూస్తూ నిలబడి వెనక్కివెళ్ళడానికి నాలుగడుగులువేశాడో లేదో వసుంధర కనిపించింది.

వసుంధర:

అతని గుండె రెండుసార్లు గంతులు వేసింది. ఏనాటి వసుంధర: మూడేళ్ల యిందికాబోలుచూసి: -అంతే. బి. ఎన్.సి. లో ఇద్దరు కలిసి చదివారు. తనంటే ప్రాణంపెట్టేది-కుదిరినప్పుడల్లా తనతో తిరిగేది. అంత అందగత్రె అయినా, తన కంత సన్నిహితంగా ఉన్నా, ఎవ్వరూ ఒక్క తప్పుడుమాట అనలేకపోయ్యే వారు. ఆమెలో అలాటికీ ఏదో ఉండేది.

"అరే గోపాలం! నువ్వేనా?...!" అంటూ వసుంధర ఎంతో ఆప్యాయంగా తానే పలకరించింది.

"ముమ్మూర్తులాను! ... నువ్వేమిటి ఇలాగ?-ఎలావొచ్చావు?"

"తెలియడంలేదూ? పేసింజర్లో! -"

"అదికాదు వసుంధరా, ఎందుకొచ్చా వని-నాకు ఉత్తరం అయినా రాయ లేదే?"

వసుంధర నవ్వింది. అప్పటికన్నా ఎంతో బాగుంది:

"రాసేదేమిటి? నువ్వస్తావని తెలుసుగా!"

గోపాలం విచిత్రంగా చూశాడు.

"గాభరాపడకులే...నేను అలహాబాద్ పోవాలి-రాయపూర్ బండిలో వెళ్ళాలి. ఎక్స్ ప్రెస్ కి వస్తే లేటవుతుందని ఈ బండిలో వచ్చేవాను..."

"అలహాబాద్-ఎందుకూ?"

మళ్ళీ నవ్వింది వసుంధర.

"ఆమాట ఆయన్నడుగు-ఆయనంటే ఎవరని అడక్కు.

"పిల్లల్లేరుగాని ఉంటే నా పిల్లలతండ్రి అని చెప్పేదాన్ని-అలాగే చెప్పాలిగా?" అంది వసుంధర.

"నీ కొంటెతనం పోలేదు!" అన్నాడు గోపాలం.

"అది పోయినా, లేకపోయినా, ఈ స్టేషన్లో ఇలాగ నిలబడిఉంటే ప్రాణం పోతుంది.. వెయిటింగ్ రూంలో ఉండాల్సి వస్తుందని హడలిపోయాను-నీకేమైనా ఇల్లు అదీ ఉందా? మీశ్రీమతి-గౌరవ నీయురాలు నన్నక్కడ ఈ నాలుగంటలూ విశ్రాంతి తీసుకోనిస్తుందా?...త్వరగా తేల్చి చెప్పు" అంది వసుంధర.

"పద- ఈ ప్రశ్నలన్నిటికీ-"

"జవాబు మీ కిటికీతెరలవై చూస్తాను. ఏం?-"

ఏ ఇల్లా లి గురించేనా వాళ్ళ కిటికీ తెరలనిబట్టి చెప్పడంలో నేను స్పెష లిస్టు ని. కావలిస్తే ఆయన్నడుగు...మా ఇంటి కిటికీలకి తెరలు...పోసీలే. అది నీ కారేనా? గుడ్ ఈ రిక్వాలెక్టిస్తావేమో నని భయపడ్డాను," అంటూ కారులో కూర్చుంది వసుంధర.

గోపాలంచాలాసంతోషంగా ఉన్నాడు. పెళ్ళయినా వసుంధర ఆట్టే మారలేదు... మరికొంచెం ఆకర్షణ పొందడం తప్పిస్తే. ఆ రోజుల్లో, ఈమె వాక్రవహమా, అన్నీ జ్ఞాపకంవొస్తున్నాయి.

కార్లో కూర్చున్నాక వసుంధర మాట్లాడలేదు.

రమ ఈమెని చూసి ఏమనుకుంటుంది?...ఈమె అందగత్రె అన్న ఈర్ష్య ఆమెకి ఉండదు. అది చాల మంచిది. మామూలు మనిషి అయితే, తాను వసుంధరని ఇంటికి తీసికెళ్ళగలిగి ఉండే వాడేకాదు..ఆమెని అపార్థంచేసుకోవడం చాలా సుఖవుమరి:

ఈమె అంటే రమ చాల ఇష్టపడు తుంది-అని నిర్ధారణ చేసుకున్నాడు గోపాలం.

గేటుదగ్గర కారు దిగి సామాను లోపలికి తెమ్మని ద్రైవరుకి చెప్పి వసుంధరని లోపలికి తీసుకెడుతోంటే వసుంధర అతని భుజంమీద చెయ్యివేసి, "చూడు, ఇలాహతాత్తుగా తెస్తే నీ శ్రీమతి ఏమంటుంది?" అంది.

"ఏమీఅనదు - సంతోషిస్తుంది!" అన్నాడు గోపాలం.

"ఆదర్శ దాంపత్యం అన్నమాట, మీని!" అంది వసుంధర.

"పద-నీకే తెలుస్తుంది..."

అతను అడుగు వేస్తూ ఏదో చప్పుడయితే పక్కకి చూశాడు-చిన్న ప్రహారీ గోడ అవతల పక్కఇంటి విన్నిగారు తనవంక కన్నార్పకుండా చూస్తున్నారు. తానటుచూడగానే ఒక్కసారి మరోపని దేనిలోనో నిమగ్నమైపోయారు.

"డామిట్!" అనుకుని ముందుకి సాగేడు-ఈ పక్కంటి పిన్నిగారు కథల్లో పక్కంటి పిన్నిగారే! ఆవిడ సాయంత్రం లోగా ఇది స్టాప్ ప్రెస్ వార్తకింద అందరికీ అందిస్తుంది కాబోలు:

తాళం వేసిఉంది.



“నిజంగా మీది ఆదర్శ దాంపత్యం లాగే ఉందే! తాళం ఉందా?” అంది వసుంధర.

అతను తాళం తీసి ఆమెని లోపలికి తీసికెళ్ళాడు. “రమ ఎక్కడికో వెడతానంది. గడియో క్షణమో, వచ్చేస్తుంది” అన్నాడు, ఆమెని తొందరగా లోపలికి తీసికెడుతూ.

వసుంధర లోపలికి వెళ్లి సోఫాలో కూర్చుని, “కొంచెం కాఫీ వచ్చే ఉపాయం యేమైనాఉందా? లేక శ్రీమతితో బాటు దానికి కరువేనా?” అంది.

గోపాలం డ్రైవర్ ని కాఫీకి పంపి, తలుపువేసి లోపలికి వచ్చాడు. ఆమె కెదురుగా కూర్చుని, “నీ మాటలేమీ చెప్పనేలేదు వసుంధరా...ఎలా ఉంది జీవితం?” అన్నాడు.

“చెప్పేందు కేమన్నా ఉంటే నిన్ను చూడగానే చెప్తానుగా!-నన్ను చూస్తే తెలీదంటేదూ!” అంది.

గోపాలం ఏదో అడగాలనుకుని, ఏమీ అనకుండా ఊరుకున్నాడు-అతనికి రంగారావు-రమ అన్నయ్య-జ్ఞాపకం వచ్చాడు..అతను నెలకి రెండునెలలకి ఒకసారి వచ్చివెడుతూ ఉంటాడు.

వచ్చినప్పు డెలా ఉన్నావు బావా? అంటే చాలు-అరగంట తన కష్టాలన్నీ ఏకరువు పెడతాడు. అన్నీ బాగా కలిసి వచ్చిన మనిషి...కానీ...

అతనికి వసుంధరకి భేదం గురించి అతను ఆలోచిస్తూంటే వసుంధర-“పద నీ ఇల్లు చూపెట్టు...నిన్ను చూస్తే ఏమిటి తెలుస్తుంది? ఇల్లుచూడు-ఇల్లాలిని చూడు” అన్నారు పెద్దలు అంటూ లేచింది. ఆమె వెనకాలే అతను ఉన్న మూడుగదులు, వంటిల్లు, గార్డెనూ, తిరిగి అప్పటికి వచ్చిన కాఫీతాగడంలో నిమగ్నమయ్యారు.

కాఫీతాగాక “చూడుగోపాలం! నేనో అరగంట రెస్తుతీసుకుంటాను...శ్రీమతి గారు వస్తే నిద్రలేపు. లేకపోతే నాలుక్కి లేపు..అయిదుకి బయలుదేర్తాను” అని వెళ్లి నిద్రపోయింది.

గోపాలం డ్రాయింగ్ రూమ్ లో కూర్చున్నాడు-అతనికి ఇందాక పక్కయింటి పిన్నిగారు చూసిన చూపు జ్ఞాపకం వచ్చింది...ఈఇంట్లో ఒంటరిగా వసుంధరతో ఉండడం అతనికి క్రమంగా ఇబ్బందిగా తోచసాగింది. క్రమంగా

రమమీదికి ఆలోచన వెళ్ళింది...రమ ఏమనుకుంటుంది?

అతనట్టే ఆలోచించేలోగానే కార్ బెల్ వినిపించింది-రమ అయిఉంటే బాగుండును...అనుకుంటూ లేచి తలుపు తీశాడు:

పక్కయింటి పిన్నిగారి అమ్మాయి.

“రమక్క లేరాండీ?” అంది ఆమె అతనికి, ద్వారానికి మధ్యనున్న సందుల్లోనించి లోపలికి చూస్తూ.

“లేరు..” అన్నాడు గోపాలం.

“నేను...మా...”

“ఏమిటి?”

“అదేనండీ-టెలిఫోన్ చెయ్యాలి...”

మెయిలోచ్చిందేమోనని..”

“మెయిలోచ్చి గంట దాటింది” అన్నాడు గోపాలం.

“నిజంగా?”

“అ... నేను స్టేషన్ కి వెళ్తానుగా! రెండుమెయిళ్ళూ వచ్చివెళ్లిపోయాయి..” అన్నాడు గోపాలం.

అమ్మాయి ఆలోచనలో పడింది.

గోపాలం తలుపుకి అడ్డంగా నిలబడ్డాడు. అటు బెడ్ రూమ్ లో వసుంధర తలుపులు ముయ్యలేదు..

“పోనీండి-తరువాత ట్రెయిన్ ఏదో ఎప్పుడో కనుక్కుంటాను... ఓసారి టెలిఫోన్ చేస్తాను-”

ఇంకగోపాలం ఓడిపోయాడు. ‘సరే’ నని ఆమెకి దారిఇచ్చాడు. అమ్మాయి నాలుగుసార్లు డయల్ చేసి, పదిసార్లు బెడ్ రూమ్ వైపు చూసి చివరకి ఫోన్ వదిలేసి, “అక్కగారు నిద్రపోతూన్నట్టున్నారు...” అంది.

“అక్కగారు కాదు... అన్నాడు గోపాలం చిరాగ్గా.

“మరి?- ఎవరో చుట్టాలా?”

“అవును”

అయిష్టంగానే ఆమె వెళ్లిపోయింది.

యువ దీపావళి ప్రత్యేక సంచిక

గోపాలం ఓడిపోయినట్టు సోపాలో కూర్చున్నాడు- వసుంధర నిద్రకళ్ళతో వచ్చి అతనిపక్కన కూర్చుని, "ఎవరా ఆమ్మాయి?" అంది.

"పక్కంటివాళ్ళ ... నువ్వు నిద్ర పోలా!" అన్నాడు గోపాలం.

"లేదులే-మరి మీ శ్రీమతి ఎక్కడికి వెళ్ళినట్టు?"

"తెలీదు. ఈ పాటి కొచ్చిఉండాలి."

మళ్ళీ కాల్ బెల్ మోగింది. గోపాలం లేచివెళ్ళి తలుపుతీశాడు.

మేరీ.

ఒక ఉత్తరం, ఒక డెలెక్టా అతని కిచ్చి, ఇది చూసి వెళ్ళిపోదామను కున్నాను ... అంటూ వసుంధరవైపు చూసింది.

గోపాలం వారిద్దరినీ పరిచయం చేశాడు. డెలెక్టా చూసి, "రేపు చూద్దాం..." అన్నాడు.

"నేను వెడతాను మరి..." అంది మేరీ, లేవకుండానే.

"తొందర ఏమిటి?"


"తొందర ఏమీలేదు...కాని వెళ్తాను."

ఈ సారి మేరీ లేచి వెళ్ళిపోయింది. గోపాలం ఆమె ముఖంలోకి క్షణకాలం పరీక్షగా చూశాడు...ఆమె కళ్ళలో ఏదో అనుమానం ఉందా?

అతను చాలా ఇబ్బంది పడ్డాడు- అందమైన వసుంధర. ఆ నిద్రమోహం, ఇంట్లో ఎవరూలేని సమయం...మేరీ ఏమనుకుంది? తనని గురించి అనుమాన పడిందా?

ఇదంతా రమకి చెప్తుందా?...వాళ్ళిద్దరికీ మధ్య తన రహస్యం ఏదీ దాగదు.. అతని గుండె చాలా త్వరగా కొట్టుకుంది. పక్కంటి పిన్నిగారూ, వాళ్ళమ్మాయి కలిసి ఈపాటికి...

"ఏమిటంత తీవ్రంగా ఆలోచిస్తున్నావు?- నీ సంగతి తెలియనిదాన్న



యితే మేరీ గురించి అనుకుందును!" అంది నవ్వుతూ, వసుంధర.

"ఏమీలేదు...కాఫీ తాగుదామా?"

"మళ్ళీనా?-చాలా చెడు అలవాట్లు వొచ్చాయి నీకు!"

గోపాలం లేచివెళ్ళి కాఫీతెచ్చి ఇస్తూ, "సారీ! నీకు ఇంతకన్న ఆతిథ్యం చెయ్య లేకపోతున్నాను!" అన్నాడు.

వసుంధర నవ్వి, కాఫీ తీసుకుని, "ఫూర్ గోపాలం! భగవాన్ దయవల్ల నువ్వేమీ మారలేదు" అంది.

మరో అరగంట కబుర్లతో గడచి పోయింది. ప్రతి రెండు నిమిషాల కి గోపాలం వాచీ చూసుకుంటున్నాడు.

"ఏం శ్రీమతి రాలేదనా?...లేక, వస్తుందనా?" అంది కొంచెం నిమిషాల నిశ్శబ్దం తరువాత, వసుంధర.

"ఈపాటికి రావాల్సింది..." అన్నాడు, పట్టుబడిన వాడిలాగ, గోపాలం.

"రైలుకి టైమవుతుంది...నేను స్నానంచేసి వస్తాను..." అని, వసుంధర లోపలికి వెళ్ళిపోయింది. గోపాలం అశాంతితో పచార్లుచేసి చేసి, వసుంధర రాగానే స్టేషన్కి బయలు దేరేడు. డ్రైవర్ని పిలవాలనిపించలే దతనికి...అతని మనసులో ఏమిటో తుఫానులాగ ఉంది.

వెళ్ళేసరికి వసుంధర వెళ్ళే రైలు ప్లాట్ ఫామ్ మీదకి వచ్చింది. ఆమెకి పళ్ళు, బిస్కట్లు, మంచినీళ్ళు ఇచ్చి మళ్ళీ ఒక అరగంట కబుర్లు చెప్పేక రైలు వెళ్ళిపోయింది. అతను ఇంటికి తిరిగి వచ్చేడు.

తలుపు తీసే ఉంది. అతను లోపలికి అడుగు పెట్టేసరికి-డ్రాయింగ్ రూమ్లో రమా, పక్కంటి పిన్నిగారిమ్మాయి, ఏదో సీరియస్ గా మాట్లాడుకుంటున్నారు. పిన్నిగారేమో కొంచెం అటు జరిగి కూర్చున్నారు.

గోపాలానికి అప్పటికి అర్థమైంది- తను చేసినపనిలో ఉన్న సీరియస్ నెస్. అతను తలవంచుకునే, లోపలికి వెళ్ళి పోయాడు. జరిగిన నిజాన్ని రమకెలాగ నచ్చజెప్పాలో అతనికి బోధపడ లేదు...ఏం చెప్పినా రమ నమ్మదు...

నాలుగైదు నిమిషాల తరవాత రమ కాఫీ తెచ్చి యిస్తూ, "ఎక్కడికెళ్ళారు?... మీకోసం మేరీ వచ్చింది" అంది.

"మళ్ళీనా?" అన్నాడు గోపాలం.

"అవును-ఆమెకి రేపు సెలవు కావాలిట...వాళ్ళంతా ఎక్కడికో వెడ తారట...చెప్పామని వచ్చింది."

అవును అనుకున్నాడు గోపాలం. ఉంటే వసుంధరనీ, లేకపోతే రమనీ చూద్దానికి...సెలవు ఒక మిష...

“స్టేషన్కి వెళ్ళేను - వసుంధరని
వొదిలిరావడానికి...”

“అలాగా-కాఫీ తాగండి...”

అతనికి తాగాలనిపించలేదు.

“పిన్నిగారూ, వాళ్ళమ్మాయి అన్నీ
చెప్పేటంటారు...మేరీ స రే స రి!”
అన్నాడు గోపాలం.

“అవునండీ!...నాతో చెప్పలేదేం?
ఎంతో చక్కగా ఉంటుందిటగదా?...”
అంది రమ.

“అనుకోకుండా కలిసింది - మరొక
కందుకు స్టేషన్కి వెడితే...” అన్నాడు
దోషిలాగ, గోపాలం.

“అలాగే అనుకున్నాను-”

నిశ్శబ్దం.

“చిన్నప్పుడు మేమిద్దరం మంచి
స్నేహితులం...”

“కాఫీ చల్లారిపోతోంది...”

“వసుంధర చాలా మంచి మనిషి...
నువ్వు లేవని చాలా డి స పాయింట్
అయింది!”

“పాపం!”

అతను కాఫీ కొంచెం సిప్ చేశాడు.
రమ ఏమిటోతీవ్రంగా ఆలోచిస్తూంది...
అదేమిటో అతనికి తెలుసును!

“చూడు రమ...నా సంగతి నీకు
తెలుసును” అన్నాడు, ఉపోద్ఘాతంగా...
ఈ విషయం త్వరగా పరిష్కారం
అయితే మంచిదని.

“అవును...” అంది రమ.

“వసుంధర-నాకు ఎంతోకాలంనించి
తెలుసును. ఆ రోజుల్లో నేనంటే ప్రాణం
పెట్టేది!”

రమ ఏమీ అనలేదు.

“నువ్వింట్లో ఉండవని అనుకోలేదు.

ఆమె అనుకోకుండా వచ్చింది...”

“చెప్పేరు...”

“పక్కంటి పిన్నిగారూ, వాళ్ళ
మ్మాయి - చివరకి మేరీ - ఏం చెప్పినా
నువ్వు నమ్మకూడదు...ఏం?”

రమ ఒక్కసారి అతనివైపు చూసి,
విరగబడి నవ్వింది.

గోపాలం తెల్లబోయాడు.

“ఏమిటది?” అన్నాడు చిరాకుతో.

“అదా?...మీకు నామీద ఉన్న అను
మానానికి...రామ రామా! మీ సంగతి
తెలీదుటండీ? అం దు కా, ఈ ఉపో
ద్ఘాతం!...” అని మళ్ళీ నవ్వుసాగింది
రమ.

ఆశ్చర్యంగా చూశాడు గోపాలం.

“మరి-పక్కంటివాళ్ళ...”

“అదో సరదాలేండి!...చీ! మీ అను
మానాలూ మీరూను” అంది రమ.

“మరి నువ్వెందుకలాగ ఉన్నావు?”

“కోపం వచ్చింది.”

“ఎందుకు?”

“ఫ్రీజ్లో అన్నీ ఉంచితే మీరు
మంచినీళ్ళిచ్చి పం వే శారు ఆ
అమ్మాయిని...” నన్ను గురించి ఏమను
కుంటుంది?

ఇబ్బందిగా ఉంది గోపాలానికి.
జరుగుతూన్నదేమిటో బోధపడలేదు.

“చూడు...రమా! నువ్వు నిజమే
చెప్తున్నావా?” అన్నాడు కష్టంతో.

“బాగుంది ప్రశ్న!” అంది రమ
నవ్వుతూ.

“అంటే నా మీద ఏమీ అనుమానం
లేదన్నమాట!”

“లేదు...”

“వసుంధరని తీసికొచ్చినందుకు...”

“మంచిపని చేశారు...మరి నేను
వెళ్ళొచ్చునా?”

అతనివైపు నవ్వుకళ్ళతోనే చూసి,
రమ లోపలికి వెళ్ళిపోయింది!

ప్రశాంతిగా ఉంది గోపాలానికి.

రమ...చాలా ఉత్తమురాలు. తనమీద
ఆమెకి ఏమీ అనుమానం లేదు!

భయపడ్డదంతా క్షణంలో మిథ్య
బయోయింది.

తాను అదృష్టవంతుడు. రమ...

కాని-ఆమెకి ఎందు కసలు అను
మానం లేదు?

ఆమె మంచితనమా?

లేక...తన చేతగానితనం ఆమెకి
తెలిసిపోయిందా? అదేకదా, ఆమె
ఉద్దేశం?.. ఎంత పరిచయం ఉన్నా,
ఎంత అందగత్తెతో ఎంతసేపు తాను
ఏకాంతంలో ఉన్నా, ఆమెకి భయం
లేదు!

అతనికి రమమీద కోపం వచ్చింది.
కనీసం తనని ఎక్స్ప్లెనేషన్ అయినా
అడగదేం? ఆమె దృష్టిలో తాను కేవలం
అపాయంలేని మంచివాడేనా?

అతని కోపం త్వరత్వరగా హెచ్చి
పోయింది.

విసుగ్గా లేచి నిలబడి, గో పా లం
ఆటూ ఇటూ చూశాడు.

చేతికర్ర కనబడింది.

తీసుకుని, మహా కోపంతో అతను
అడుగులు వేసి, నడచి వెళ్ళాడు...కోపం
తగ్గేదాకా, పార్కులో నడిచిరావడానికి.

